



International Research Journal on Islamic Studies (IRJIS)

ISSN 2664-4959 (Print), ISSN 2710-3749 (Online)

Journal Home Page: <https://www.islamicjournals.com>

E-Mail: tirjis@gmail.com / info@islamicjournals.com

Published by: "Al-Riaz Quranic Research Centre" Bahawalpur

مسئلہ "بیع بالشرط" فقہاء کی آراء اور معاصر معیشت کے تناظر میں تحقیقی و تجزیاتی مطالعہ

The Issue of "Sale with Condition" A Research-based Analytical Study in the Context of the Views of Jurists and Contemporary Economics

1. Zubair Tayyab,

Lecturer, Department of Islamic Studies,

MohiUd Din Islamic University, Azad Jammu and Kashmir

Email: zubitayyab@gmail.com

ORCID ID: <https://orcid.org/0000-0001-9204-7460>

2. Dr. Muhammad Talha Hussain,

E.S.T, School Education Department Bahawalpur, Punjab, Pakistan

Email: hussaintalha7@gmail.com

ORCID ID: <https://orcid.org/0000-0002-6049-2508>

To cite this article: Zubair Tayyab and Dr. Muhammad Talha Hussain. 2021. "The Issue of "Sale with Condition" A Research-based Analytical Study in the Context of the Views of Jurists and Contemporary Economics". International Research Journal on Islamic Studies (IRJIS) 3 (Issue 2), 136-150.

Journal: International Research Journal on Islamic Studies
Vol. No. 3 || July - December 2021 || P. 136-150

Publisher: Al-Riaz Quranic Research Centre, Bahawalpur

URL: <https://www.islamicjournals.com/urdu-3-2-9/>

DOI: <https://doi.org/10.54262/irjis.03.02.u09>

Journal Homepage: www.islamicjournals.com

Published: December 31st, 2021

License: This work is licensed under an



[Attribution-ShareAlike 4.0 International \(CC BY-SA 4.0\)](https://creativecommons.org/licenses/by-sa/4.0/)

Abstract:

It is a basic role of religion to protect the people's wealth and property. So, certain rules and disciplines are fixed which secure the public property. A person alone cannot fulfill his requirements. Therefore, Shari'ah adopts the way of sale. In which with their compromise one can use the good or property of the other and can get it in his custody. The matter of sale should be unconditional, but various narrations of Hazrat Muhammad (PBUH) mention buying and selling with a condition. There are different opinions of jurists (Fuqaha) due to different Narrations. They have divided the conditions into several types and briefly explained each of them. The most important of these are those which are customary in society but

against the requirements of the contract. This study seeks to answer the question as to which jurist's opinion on the issue is based on convenience and how to adopt it. Therefore, after a thorough investigation of the issue, the views of the jurists have been analyzed in the contemporary situation so that an effective solution can be reached. The purpose of this study is to select a better solution keeping in view the contemporary economy. It is also helpful in the formation of Contemporary Jurisprudence. The research concludes that such a condition should be allowed in view of the modern economy. However, the consent of the parties is required for this. Not only does the Shariah encourage it, but it also facilitates the people, especially the traders.

Keywords: Sale, Condition, Shari'ah, Jurists, Contemporary, Economy

1- تمہید

نبی کریم ﷺ کے لائے ہوئے دین اسلام کی عالمگیریت اور جامعیت کا انکار کسی طور پر ممکن نہیں جس کا واضح ثبوت ہر دور اور تمام حالات میں اس کی قابل عمل تعلیمات ہیں۔ یہ قیامت تک پیدا ہونے والے مسائل کا دائمی و شافی حل اپنے اندر سموئے ہوئے ہے۔ اسلام نے جس طرح عقائد و عبادات کی جزئیات بیان کی ہیں اسی طرح معاملات کی تفصیلات بھی ذکر کی ہیں تاکہ لوگوں کے مابین یہ عمل ایک بہترین اور متوازن طریقے پر جاری و ساری رہے اور کسی قسم کے تنازعات و مناقشات کا خدشہ باقی نہ رہے۔ اسلام کا معاشی شعبہ نہایت اہمیت اور اس کی ہدایات و تعلیمات کا مطالعہ وقت کی اہم ضرورت ہے تاکہ ہمارے معاشی و اقتصادی معاملات ایک متوازن و پائیدار نہج پر گامزن رہ سکیں۔ یہ ایک اٹل حقیقت ہے کہ جب تک کسی معاشرہ کے معاشی و اقتصادی معاملات مناسب اصول و ضوابط کے پابند نہ ہوں تب تک معاشرہ کی منصفانہ تشکیل ممکن نہیں۔ اسلام چونکہ منصفانہ معاشرہ کے قیام کا داعی ہے اس لیے اسلام نے لین دین اور تجارت کے متعلق نہایت عمدہ اور جامع و مانع اصول و قواعد عطا کیے ہیں جن کی روشنی میں ہم اپنی معیشت کو صحت مند بنیادوں پر استوار کر سکتے ہیں۔ زیر نظر مقالہ خرید و فروخت کے ایک اختلافی قضیہ "بیع بالشرط" کے بارے میں ہے جس کا فقہاء کی آراء اور معاصر معیشت کے تناظر میں تجزیہ کیا گیا اور قرین صواب حل تلاش کرنے کی سعی کی گئی ہے۔ آغاز میں بیع کا مفہوم اور اس کی حکمتِ مشروعیت کا مختصر آجائزہ مناسب معلوم ہوتا ہے تاکہ اس کے تناظر میں اصل مسئلہ پر بحث آسان ہو۔

2- بیع کا مفہوم اور اس کی حکمتِ مشروعیت

لغوی طور پر لفظ بیع کا اطلاق ہر قسم کے تبادلہ پر ہوتا ہے۔¹ درحقیقت یہ لفظ باع سے ماخوذ ہے جس کا معنی بازو آتا ہے۔ تبادلہ میں چونکہ بازو پھیلا کر ایک چیز کا لینا اور دوسری کا دینا پایا جاتا ہے اس لیے اس پر بیع کا اطلاق کر دیا جاتا ہے۔ ابن قدامہ لکھتے ہیں:

"واشتقاقه من الباع لان كل واحد من المتعاقدين يمد باعه للاخذ والاعطاء"²

ترجمہ: یہ باع سے مشتق ہے کیونکہ عاقدین میں سے ہر ایک اپنے بازو لینے اور دینے میں آگے بڑھتا ہے۔

¹Al-Jurjani, Ali bin Muhammad, Moujjam Al-Tareefat, Qairo, Dar-ul-Fazilah, 2004, P 44.

²Ibn-e-Qudamah, Abdullah bin Ahmad, Al-Mugni, Riyadh, Dar AalamilKutub, 1997, V 4, P 2.

خرید و فروخت کے حوالے سے اگر بات کی جائے تو اس کا اطلاق خریدنے اور بیچنے دونوں معنی پر ہوتا ہے اور یہی حال لفظ شراء کا ہے۔ گویا یہ الفاظ اضا د میں سے ہیں۔³ البتہ بائع بصیغہ فاعل بیچنے والے یعنی فروخت کنندہ اور مشتری خریدار کو بولا جاتا ہے۔ جو چیز بیچی جائے اسے بصیغہ مفعول بیع کہا جاتا ہے۔ غالب استعمال کی بنا پر فقہاء یہی اصطلاحات استعمال کرتے ہیں۔ اصطلاحی طور پر فقہاء بیع کی مختلف تعریفات ذکر کرتے ہیں جس کی بنیادی وجہ ہر ایک کے نزدیک مالیت کا معیار مختلف ہونا ہے۔ جن فقہاء کے نزدیک مٹی، خون وغیرہ مرغوب مال تصور نہیں ہوتے ان کے نزدیک ان اشیاء کا تبادلہ بیع نہ کہلائے گا جبکہ جو فقہاء کسی چیز کے منافع مثلاً سواری یا گھر میں رہائش وغیرہ کو مال شمار نہیں کرتے ان کے نزدیک منافع کا تبادلہ بیع نہ ہو گا جیسا کہ اجارہ وغیرہ۔ درحقیقت کسی چیز کی مالیت کا معیار زمان و مکان اور کیت و کیفیت کے لحاظ سے مختلف ہوتا ہے۔ مثال کے طور پر مٹھی بھر مٹی یا ریت کی اگرچہ کوئی اہمیت نہیں لیکن ان کی بڑی مقدار موجودہ دور میں مال مرغوب شمار ہوتی ہے لہذا اس قدر مقدار میں ان کا تبادلہ بیع کہلائے گا۔ اسی طرح خون موجودہ دور میں طب کے شعبہ میں اپنی اہمیت کے بسبب اپنی مالیت منو اچکا ہے اس لیے اس کی بیع بھی رائج ہے جسے عرف و تعامل کی بنا پر جائز سمجھا جائے گا۔ اشیاء کے منافع بھی موجودہ دور میں اہم مال شمار ہوتے ہیں بایں طور کہ زمین، مکان اور گاڑی وغیرہ کے منافع یعنی رہائش و سواری وغیرہ بھی بالعوض حاصل کیے جاتے ہیں اس لیے ان کا تبادلہ بھی بیع کہلائے گا۔ اس حقیقت کو سامنے رکھتے ہوئے اسامہ بن محمود بن محمد اللاحم بیع کی جامع مانع اصطلاحی تعریف ان الفاظ میں کرتے ہیں:

"فالأولیٰ واللہ اعلم تعریف البیع بانہ معاوضۃ مال ولو فی الذمۃ او منفعة مباحة مطلقاً بمثل

احدهما علی التابید۔"⁴

ترجمہ: بیع کی تعریف ان الفاظ سے کرنا بہتر ہے کہ بیع مال کا مال یا منفعت کے بدلے میں ابدی طور پر تبادلہ ہے اگرچہ عوض ادھار ہو یا مطلقاً مباح منفعت کا تبادلہ ہو۔

معلوم ہوا کہ نقد و ادھار دونوں طرح مال یا منافع کا تبادلہ بیع کہلائے گا بشرطیکہ یہ ابدی طور پر ہو۔ مختصر یہ کہ جو اشیاء عرف عام میں مال سمجھی جاتی ہوں ان کا باہمی تبادلہ بیع کہلائے گا بشرطیکہ اس کا مقصد ابدی تملیک و تملک ہو۔ مشروعیات کے حوالے سے اگر بات کی جائے تو انسان کا معاشرت پسند ہونا دیگر مخلوقات کی جانب اس کے احتیاج کو ظاہر کرتا ہے۔ ضروریات زندگی کی تکمیل کے لیے مالدار و تنگ دست سبھی ایک دوسرے کے محتاج اور ان کی املاک سے فائدہ اٹھانے پر مجبور ہوتے ہیں۔ دوسری جانب مشیت الہی سے تمام اسباب اور لوازمات حیات ہر ایک کو اور ہر جگہ مساوی طور پر حاصل نہیں۔ یہ صورت حال ایک ایسی انسانی ہم آہنگی کو وجود دیتی ہے جس سے استغناء انسان کے لیے کسی طور پر ممکن نہیں۔ اگر لین دین کا کوئی مناسب اور منظم طریق وضع نہ کیا جائے تو انسان ضروریات کے حصول میں لوٹ مار یا چوری کا سہارا لینے پر مجبور ہوتا جس سے دوسروں کے اموال خطرہ میں پڑ جاتے اور معاشرے کا امن و سکون غارت ہو جاتا۔ چنانچہ باری تعالیٰ نے اس فطری تقاضے کا ادراک کرتے ہوئے اپنے فضل و کرم سے خرید و فروخت کی اجازت مرحمت فرمائی۔ ارشادِ باری ہے:

"يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَن تَرَاضٍ مِّنْكُمْ"⁵

ترجمہ: مومنو! ایک دوسرے کا مال ناحق نہ کھاؤ۔ ہاں اگر رضامندی سے لین دین ہو تو جائز ہے۔

³Ibn-e-Aabideen, Muhammad Ameen, Rad-Al-Muhtaar, Riyadh, Dar Aalamil Kutub, 2003, V 7, P 11.

⁴Al-Lahim, Usama bin Mahmood, Bay-ul-Dain, KSA, Dar-ul-Mayman, 2012, V 1, P 33.

⁵Al-Quran, Al-Nisa, 4:29.

آیت باہمی رضامندی سے تجارت کی اباحت و مشروعیت پر دلالت کرتی ہے۔ اسی طرح جابر بن عبد اللہ رضی اللہ عنہ کی روایت ہے کہ آپ ﷺ نے فرمایا:

"رحم الله رجلا سبحا اذا باع واذا اشترى."⁶

ترجمہ: اللہ تعالیٰ ایسے شخص پر رحم فرمائے جو خرید و فروخت کے وقت نرمی اختیار کرتا ہے۔

آپ ﷺ کا خرید و فروخت کرنے والے شخص کے لیے دعا فرمانا اس عمل کے جواز پر دلالت کرتا ہے۔ غیر مشروع امر پر دعا کا کوئی معنی نہیں۔ عہد قدیم سے نہ صرف قولی بلکہ عملی طور پر بھی یہ طریقہ بلا تکلیف رائج اور جاری و ساری ہے۔ یہی وجہ ہے کہ ابنِ قدامہ بیع کے جواز اور اس کی مشروعیت پر اجماع نقل کرتے ہیں۔⁷ بیع کے نتیجے میں خریدار و فروخت کنندہ میں سے ہر ایک کی مملوکہ چیز پر دوسرے کی ملکیت متحقق ہوتی ہے اس لیے یہ معاملہ حتمی، غیر مشروع اور فی الحال نافذ ہونا ضروری ہے۔ مستقبل میں کسی واقعہ یا شرط پر بیع کے معلق ہونے میں دو خبریں لازم آتی ہیں:

- ایسی بیع غرر پر مشتمل ہوگی۔ غرر سے مراد وجود و عدم کے احتمال کا برابر ہونا ہے۔ بیع غرر کے عدم جواز پر فقہاء متفق ہیں کیونکہ آپ ﷺ نے اس سے صراحتاً منع فرمایا ہے۔⁸
- عاقدین کی رضامندی جو صحتِ بیع کا بنیادی عنصر ہے جزم و یقین کی صورت میں پائی جاتی ہے۔ مستقبل میں واقعہ یا شرط کے جہاں وجود و عدم کا احتمال برابر ہے وہیں اس وقت تک رضامندی کا باقی رہنا بھی موہوم ہے۔⁹

گویا کہ اللہ عزوجل نے فریقین کی باہمی رضامندی سے بیع کی اجازت مرحمت فرمائی ہے۔ یہ رضامندی غیر مشروع طور پر ہونا ضروری ہے کیونکہ کسی بھی قسم کی شرط کامل رضا سے مانع ہے۔ ممکن ہے کہ ایک فریق عقد پر راضی ہو لیکن شرط اس کے لیے قابل قبول نہ ہو۔ اس لیے عقدِ بیع اصولی طور پر کسی قسم کی شرط کا متحمل نہیں ہوتا۔ لیکن دوسری جانب عقدِ بیع میں بعض اوقات مختلف اقسام کی شرط روا رکھنے کا تعامل بھی چلا آرہا ہے۔ اس لیے اس مسئلہ کا تفصیلی جائزہ لینا ضروری ہے تاکہ تمام جزئیات واضح ہو سکیں۔ یاد رہے کہ بیع بالشرط کا مسئلہ فقہاء کے مابین مختلف فیہ ہے جس کی بنیادی وجہ اس بارے میں پائی جانے والی روایات کا مختلف ہونا ہے۔ اس لیے مناسب ہے کہ پہلے اس مضمون کی تمام روایات اور ان کا درجہ مقام واضح کر دیا جائے جس کے بعد فقہاء کی آراء کا جائزہ لینا آسان ہو گا ان شاء اللہ تعالیٰ۔

3- بیع بالشرط کے بارے میں پائی جانے والی روایات

بیع و شرط کے بارے میں اصولی اور بنیادی طور پر چار قسم کی روایات ملتی ہیں۔ ذیل میں ان روایات اور ان سے حاصل ہونے والے مفہوم کو بیان کیا جاتا ہے۔

⁶Al-Bukhari, Muhammad bin Ismaeel, Sahih-Al-Bukhari, Riyadh, Dar Al Hazarah, 2015, Kitab-ul-Buyoo, Bab As Sahulah wa Smaha fi Shiraa, Hadith No 2060.

⁷Ibn-e-Qudamah, Al Mugni, V 4, P 3.

⁸Usmani, Muhammad Taqi, Fiqh-al-Buyoo Ala Mazahib-al-Arbaah, Karachi, Maktaba Maariful Quran, 2015, V 1, P 478.

⁹Al-Qurafi, Ahmad bin Idrees, Anwar-ul-Burooq, Kuwait, Dar An Nawadir, 2010, V 1, P 229.

3.1. پہلی روایت

بریرہ رضی اللہ عنہا کی ولاء کے مسئلہ میں آپ ﷺ کا ارشاد موجود ہے جس کے الفاظ کچھ یوں ہیں:
 "ما بال رجال يشترطون شروطا ليست في كتاب الله ما كان من شرط ليس في كتاب الله فهو باطل وان كان مائة شرط."¹⁰

ترجمہ: لوگوں کا کیا حال ہے جو ایسی شرطیں لگاتے ہیں جو اللہ کی کتاب میں نہیں۔ جو شرط اللہ کی کتاب میں نہ ہو وہ باطل ہے اگرچہ سو بار لگائی جائے۔

حدیث کی صحت پر محدثین کا اتفاق ہے۔ ذکر کردہ الفاظ بخاری کے ہیں جبکہ مسلم، ترمذی و ابوداؤد نے بھی یہ حدیث مختلف الفاظ سے اپنی اپنی کتب میں نقل کی ہے۔ اس حدیث سے معلوم ہوتا ہے کہ کتاب اللہ کے مخالف جو بھی شرط ہوگی وہ باطل قرار پائے گی اگرچہ سو بار لگائی جائے۔ کتاب اللہ کے مفہوم میں چونکہ حدیث و سنت بھی شامل ہے اس لیے بالفاظ دیگر کہا جاسکتا ہے کہ عقد بیع میں قرآن و سنت کے منافی کوئی شرط قابل اعتبار نہیں۔

3.2. دوسری روایت

جامع الترمذی میں عبد اللہ بن عمرو رضی اللہ عنہ سے روایت ہے کہ آپ ﷺ نے فرمایا:

"لا يحل سلف وبيع ولا شرطان في بيع ولا ربح مالم يضمن ولا بيع مالم يضمن عندك"¹¹

ترجمہ: ادھار اور بیع جائز نہیں اور نہ بیع میں دو شرطیں اور نہ اس چیز کا نفع جو ضمان میں نہ ہو اور نہ اس چیز کی بیع جو قبضہ میں نہ ہو۔

امام ترمذی کے نزدیک یہ روایت حسن صحیح ہے۔ حدیث میں بیع کے حوالے سے چند ضابطے بیان کیے گئے ہیں جن میں سے ایک یہ کہ بیع میں دو یا زائد شرطیں لگانا جائز نہیں۔ مفہوم مخالف کے طور پر کہا جاسکتا ہے کہ ایک شرط لگانے میں کوئی حرج نہیں۔

3.3. تیسری روایت

المعجم الاوسط للطبرانی میں ایک روایت کے الفاظ کچھ یوں ہیں:

"ان النبي ﷺ نهى عن بيع وشرط."¹²

ترجمہ: یقیناً آپ ﷺ نے بیع میں شرط لگانے سے منع فرمایا ہے۔

شرط کا لفظ نکرہ لانے میں اس بات کی طرف اشارہ ہے کہ بیع میں شرط لگانا علی الاطلاق ناجائز ہے۔ جب ایک شرط کی بھی گنجائش نہیں

تو زائد بطریق اولی ممنوع ہوں گی۔

3.4. چوتھی روایت

امام بخاری کی الجامع الصحیح و دیگر کتب حدیث میں روایت موجود ہے جس کا مفہوم ہے کہ آپ ﷺ نے ایک سفر کے دوران جابر رضی

اللہ عنہ سے ایک اونٹ خریدا تھا۔ جس مقام پر عقد طے پایا وہاں سے مدینہ تک جابر رضی اللہ عنہ نے اپنے لیے سواری کی شرط لگائی تھی

¹⁰Al-Bukhari, Sahih-Al-Bukhari, Kitab-ul-Buyoo, Bab Iza Ishtarar Shuroot fil bay, Hadiht No 2168.

¹¹Al-Tirmizi, Muhammad bin Esa, Sunan Al-Tirmizi, Riyadh, Dar Al Hazarah, 2015, Kitab-ul-Buyoo, Bab Ma Jaa fi Karahiat Bay ma laes endak, Hadith No1234.

¹²Al-Tibrani, Suleman bin Ahmad, Al Moujam Al Aousat, Cairo, Dar Al Harmain, 1995, Hadith No 4361.

جسے آپ ﷺ نے قبول فرمایا تھا۔¹³ امام بخاری نے کتاب الشروط میں اس روایت کو نقل کیا ہے جس سے معلوم ہوتا ہے کہ جس شرط پر فریق ثانی رضامندی ظاہر کر دے وہ صحیح اور قابل عمل ہوتی ہے۔ بیع میں شرط لگانے کے سلسلے میں یہ چار مفاہیم کی روایات منقول ہیں۔ اول الذکر تین روایات عقد بیع میں شرط لگانے کی ممانعت پر دال ہیں تو آخری روایت سے اس کا جواز معلوم ہوتا ہے۔ اس بنا پر فقہاء بیع میں لگائی جانے والی شروط کو مختلف اقسام میں تقسیم کرتے ہوئے ہر قسم کا الگ الگ حکم ذکر کرتے ہیں۔ آئندہ سطور میں فقہاء کی آراء اور ان کا تجزیہ پیش کیا جاتا ہے۔

4- بیع بالشرط کے بارے میں احناف کا موقف

بیع بالشرط کے سلسلے میں احناف کا موقف تفصیلی نوعیت کا ہے جس میں شریعت کے عمومی دلائل اور اس بارے میں وارد تمام روایات کو مد نظر رکھا گیا ہے۔ مناسب معلوم ہوتا ہے کہ اس بارے میں مشہور حنفی فقیہ صاحب الہدایہ کی عبارت پہلے ذکر کر دی جائے جس کی روشنی میں موقف کا جائزہ لینا آسان ہو۔ لکھتے ہیں کہ:

"المذهب فيه ان يقال كل شرط يقتضيه العقد كشرط الملك للمشتري لا يفسد العقد لثبوته بدون الشرط وكل شرط لا يقتضيه العقد وفيه منفعة لاحد المتعاقدين او للمعقود عليه وهو من اهل الاستحقاق يفسده... الا ان يكون متعارفا لان العرف قاض على القياس ولو كان لا يقتضيه العقد ولا منفعة فيه لاحد لا يفسده وهو ظاهر من المذهب"¹⁴

ترجمہ: اس سلسلے میں اصل مذہب یہ ہے کہ ہر وہ شرط جس کا عقد تقاضا کرے جیسا کہ مشتری کے لیے ملکیت کی شرط عقد کو فاسد نہیں کرتی بغیر شرط یہ امر ثابت ہونے کی بنا پر۔ اور ہر وہ شرط جس کا عقد تقاضا نہ کرے اور اس میں عاقدین میں سے کسی ایک کے لیے یا معقود علیہ کے لیے نفع ہو بشرطیکہ وہ اس کا اہل ہو تو یہ عقد کو فاسد کر دے گی۔۔۔ الایہ کہ وہ شرط متعارف ہو تو پھر ٹھیک ہے کیونکہ عرف قیاس پر فیصل ہوتا ہے۔ اگر اس میں کسی کے لیے منفعت نہ ہو اور نہ ہی عقد تقاضا کرے تو وہ شرط عقد کو فاسد نہیں کرے گی۔

مذکورہ عبارت کی روشنی میں کہا جاسکتا ہے کہ احناف شروط کو حکم کے لحاظ سے درج ذیل تین قسموں میں تقسیم کرتے ہیں:

1. شرط صحیح

2. شرط فاسد

3. شرط باطل

ذیل میں ہر ایک کی تفصیل اور ممکنہ صورتیں بیان کی جاتی ہیں۔

4.1 شرط صحیح

شرط صحیح سے مراد وہ شرط ہے جس کا عقد میں لگانا جائز، اس پر عمل لازم اور اس کے نتیجے میں عقد صحت پر باقی رہتا ہے۔ اسے شرط جائز بھی کہا جاسکتا ہے۔ اس قسم میں چار طرح کی شرطیں شامل ہیں:

¹³Al-Bukhari, Sahih Al-Bukhari, Kitab-al-Shuroot, Bab iza ishtar al baiye zahr daabbah, Hadith No 2569.

¹⁴Al-Margheenani, Ali bin Abu Bakar, Al-Hidayah, Karachi, Idara Al-Quran wa Uloom Al-Islamia, 1999, V 5, P 120.

اول: وہ شرط جو مقتضائے عقد کے مطابق ہو یعنی وہ امر عقد کی حقیقت میں شامل ہو۔ مثلاً مشتری کا بیع کی ملکیت کی شرط لگانا یا نقد معاملہ میں بائع کا یہ شرط لگانا کہ مشتری جب تک قیمت ادا نہیں کرے گا بیع حوالے نہ کی جائے گی۔ یہ شرط محض تاکید کے لیے ہے۔ اس کے جواز میں کوئی کلام نہیں کیونکہ مذکورہ مقاصد شرط کے بغیر عقد کے نتیجے میں حاصل ہو جاتے ہیں۔

دوم: وہ شرط جو ملائم عقد یعنی عقد کے مناسب ہو۔ یہ شرط عقد کو پختہ کرنے اور اپنے حق کی وصولی یقینی بنانے کے لیے لگائی جاتی ہے۔ جیسا کہ ادھار بیع میں بائع کا مشتری پر رہن یا ضمانت کی شرط لگانا۔ شرط کا مقتضائے عقد کے مطابق یا ملائم ہونے کا فرق ابن عابدین ان الفاظ میں بیان کرتے ہیں:

"معنی کون الشرط یقتضیہ العقدان یجب بالعقد من غیر شرط ومعنی کونہ ملائمان

یو کدموجب العقد۔"¹⁵

ترجمہ: شرط کا مقتضائے عقد کے مطابق ہونے کا مطلب یہ ہے کہ وہ چیز بغیر شرط کے بھی محض عقد سے لازم ہو اور ملائم عقد کا معنی یہ ہے کہ وہ عقد کے موجب کو پختہ کر دے۔

عبارت سے واضح ہے کہ جس مقصد کی خاطر شرط لگائی جائے اگر وہ محض عقد سے حاصل ہو رہا ہو تو ایسی شرط مقتضی کے مطابق جبکہ عقد کے لوازمات اور حقوق کو پختہ و موکد بنا دینے والی شرط ملائم عقد کہلائے گی بشرطیکہ عقد کی حقیقت میں وہ شامل نہ ہو۔

سوم: وہ شرط جو مقتضائے عقد کے مخالف ہونے کے باوجود عوام الناس کے مابین متعارف ہو جائے۔ مثلاً بازار سے اس شرط پر قالین خریدنا کہ بائع مشتری کے ہاں وہ لگا کر دے گا۔ اس میں مشتری کا نفع ہے چنانچہ مقتضائے عقد کے خلاف ہونے کی بنا پر قیاس کا تقاضا یہ تھا کہ یہ جائز نہ ہو لیکن عرف و تعامل کی وجہ سے ایسی شرط کو جائز اور صحیح قرار دیا گیا۔ الہدایہ کی پیش کردہ عبارت میں "الا ان یکون متعارف الان العرف قاض علی القیاس" کے الفاظ سے یہی معلوم ہوتا ہے۔

چہارم: شرط خیار بھی عقد میں لگائی جانے والی شرط ہی کی ایک قسم ہے جو کہ عند الاحناف صحیح ہے۔ خیارات کی بحث کے لیے مطولات کی طرف رجوع کیا جاسکتا ہے۔

4.2 شرط فاسد

شرط فاسد سے مراد وہ شرط ہے جو عقد پر اثر انداز ہوتے ہوئے اسے فاسد کر دیتی ہے۔ گویا کہ اس شرط پر نہ تو عمل لازم ہے اور نہ اس کی موجودگی میں عقد صحیح رہتا ہے۔ شرط صحیح کی بیان کردہ صورتوں کے علاوہ ہر وہ شرط جس میں عاقدین میں سے کسی کا یا معقود علیہ کا نفع ہو بشرطیکہ معقود علیہ انتفاع کا اہل ہو اس میں شامل ہے۔ مثلاً بائع کا اس شرط پر مکان بیچنا کہ وہ بیع کے بعد ایک مقررہ مدت تک اس میں رہے گا یا بائع کا اس شرط پر غلام فروخت کرنا کہ مشتری اسے آزاد کر دے گا۔ یہ شرط عقد کو فاسد کر دیتی ہے۔

4.3 شرط باطل

شرط باطل وہ ہے جس میں شرط صحیح کی بیان کردہ صورتوں میں سے کوئی نہ پائی جائے اور نہ ہی اس میں عاقدین یا بیع کا نفع ہو۔ مثلاً بائع اس شرط پر گاڑی فروخت کرے کہ مشتری وہ آگے فروخت نہیں کرے گا۔ یہ شرط باطل اور غیر لازم جبکہ عقد اس کے نتیجے میں صحیح رہتا ہے۔ خریدنے کے بعد مشتری بیع میں کلی اور ہمہ قسم کے تصرف کا حق رکھے گا۔

¹⁵Ibn-e-Aabideen, Rad-Al-Muhtaar, V 7, P 282.

4.4 مذکورہ مسئلہ میں احناف کے دلائل

بیع بالشرط کے بارے میں پیش کی گئی روایات سے نتیجہ اخذ کیا جاسکتا ہے کہ بیع بالشرط نہ تو علی الاطلاق جائز ہے اور نہ علی الاطلاق ناجائز کیونکہ بعض روایات سے اس امر کی ممانعت اور دیگر بعض سے اس کی اجازت معلوم ہوتی ہے۔ چنانچہ محض روایات کی بنیاد پر کوئی رائے اختیار کرنے کی بجائے شریعت کے عمومی دلائل کو بھی مد نظر رکھنا ضروری ہو گا اور ایسی شرط جو شریعت کے عمومی دلائل کے متصادم ہوں ان کی اجازت نہ ہوگی۔ عقد بیع میں کسی بھی قسم کی ایسی زیادتی جو عوض سے خالی ہو رہا کی تفسیر میں شامل ہونے کی بنا پر ممنوع ہے۔¹⁶ اس اصول کی رو سے ہر وہ شرط جس میں عاقدین میں سے کسی کا نفع ہو فاسد اور ممنوع قرار پاتی ہے۔ جیسا کہ بائع کا گھر فروخت کرتے ہوئے ایک ماہ تک اس میں رہائش کی شرط لگانا۔ گھر کی قیمت وصول کر لینے کے بعد ایک ماہ تک رہائش ایسی زیادتی ہے جو اسے بلا عوض حاصل ہو رہی ہے۔ نیز وہ تمام شروط جن کے بارے میں عاقدین کے مابین ابہام پایا جاتا ہو یا نزاع کا اندیشہ ہو وہ بھی ممنوع ہوں گی کیونکہ ہر وہ عقد جس میں جہالت مفضی الی النزاع پائی جائے شرعاً ناجائز ہے۔¹⁷ وہ روایات جن سے عقد میں شرط لگانے کی ممانعت معلوم ہوتی ہے احناف انہیں اسی قسم کی شروط پر محمول کرتے ہیں۔ حدیث بریرہ رضی اللہ عنہا کا پس منظر بھی اسی مفہوم کو تقویت دیتا ہے۔ بریرہ رضی اللہ عنہا اپنے بدل کتابت کی ادائیگی میں معاونت کے لیے عائشہ رضی اللہ عنہا کے پاس آئیں تو آپ رضی اللہ عنہا نے ان کی ولاء حاصل ہونے کی بنیاد پر حامی بھری تھی۔ لیکن بریرہ رضی اللہ عنہا کے سابقہ مالکان اپنے لیے ولاء کی شرط پر مصر تھے۔ اصولی طور پر غلام کی ولاء آزاد کرنے والے مالک کو حاصل ہوتی ہے۔ سابقہ مالکان کی شرط ولاء اس کے مخالف ہونے کی بنا پر اسے کتاب و سنت کے منافی قرار دیا گیا۔ اس پر بیع کو قیاس کیا جائے تو بیع میں بیع کے منافع کا استحقاق مشتری کو حاصل ہوتا ہے۔ بائع کا اپنے لیے ان منافع کی شرط لگانا ایسی زیادتی ہے جس کا کوئی عوض نہیں۔ اس لیے جو شرط عاقدین کے لیے خالی عن العوض زیادتی پر مبنی ہو وہ از روئے حدیث جائز نہ ہوگی۔ صاحب الہدایہ نے بیع بالشرط کے سلسلے میں اپنا موقف بیان کرتے ہوئے ایسی شروط کی ممانعت کی دلیل ان الفاظ میں پیش کی ہے:

"لان فیہ زیادۃ عاریۃ عن العوض فیؤدی الی الربا اولانہ یقع بسببہ المنازعة فیعری العقد عن

مقصودہ۔"¹⁸

ترجمہ: کیونکہ اس میں عوض سے خالی زیادتی پائی جا رہی ہے جو ربا تک مفضی ہے یا یہ کہ اسکی وجہ سے نزاع کا اندیشہ ہے چنانچہ ایسی صورت میں عقد اپنے مقصد سے ہٹ جاتا ہے۔

اسی طرح علاؤ الدین الکاسانی ایسی شروط کی ممانعت کے بارے میں احناف کا نقطہ نظر اور وجہ ان الفاظ میں بیان کرتے ہیں:

"فالبیع فی ہذا فاسد لان زیادۃ منفعۃ مشروطۃ فی البیع تکون ربا لانہا زیادۃ لا یقابلہا عوض فی

عقد البیع وهو تفسیر الربا"¹⁹

ترجمہ: سوان صورتوں میں بیع فاسد ہے۔ اس لیے کہ بیع میں کسی قسم کی مشروط زیادتی ربا ہے کیونکہ یہ ایسی زیادتی ہے جس کے مقابلے میں کوئی عوض نہیں۔ اور یہی ربا کی تفسیر ہے۔

¹⁶Al Margheenani, Al-Hidayah, V 5, P 120.

¹⁷Ibid.

¹⁸Ibid.

¹⁹Al-Kasani, Abu Bakar bin Masood, Badai-us-Sanai, Beirut, Dar Al Kutub Al Ilmiya, 2003, V 7, P 12.

معلوم ہوا کہ خالی عن العوض زیادتی ربا کے زمرے میں شامل ہونے کی بنا پر ممنوع اور جس عقد میں اس پر مبنی شرط پائی جائے وہ فاسد ہوتا ہے۔ ہاں اگر کسی ایسی شرط پر لوگوں کا عرف و تعامل ثابت ہو جائے تو پھر وہ شرط اور عقد جائز ہوتا ہے۔ حدیث جابر رضی اللہ عنہ سے کسی قسم کی ایسی مشروط زیادتی جس میں ایک فریق کا نفع ہو دوسرے کی رضامندی سے جائز ہونا معلوم ہوتا ہے۔ ایسی شرط پر لوگوں کا عرف و تعامل پایا جانا جانبِ جواز کو مزید تقویت دیتا ہے۔ ان کے علاوہ وہ تمام مشروط جو نہ تو ممنوع شرائط کے دائرہ کار میں آتی ہیں بایں طور کہ ان میں کسی عاقد کا نفع نہیں پایا جاتا اور نہ ہی وہ عقد کے مقتضی کے خلاف ہوں تو عمومی دلائل کی بنا پر ان کی اجازت ہوگی۔ شرط صحیحہ کی بیان کردہ تمام صورتیں اسی نوعیت کی ہیں۔

5- بیع بالشرط کے بارے میں فقہائے مالکیہ کا موقف

ایسی شرط جو مقتضائے عقد کے مطابق یا ملائم عقد ہو یعنی پختگی اور توثیق کے لیے لگائی جائے اس کے جواز میں فقہاء مالکیہ کے ہاں بھی کوئی کلام نہیں۔ البتہ وہ شرط جو مقتضائے عقد کے خلاف ہو کیا وہ بیع کو فاسد کر دے گی؟ اس بارے میں مالکیہ کا موقف یہ ہے کہ وہ شرط مقتضائے عقد کے خلاف ہونے کے ساتھ ساتھ نقض عہد کا باعث بھی ہو تو وہ عقد کو فاسد کر دے گی۔ مثلاً اس شرط پر مکان یا کوئی چیز فروخت کرنا کہ ایک سال تک اس کی ملکیت تمہاری طرف منتقل نہ ہوگی یا بائع یہ شرط لگائے کہ مشتری خریدی گئی چیز فروخت یا ہبہ نہیں کرے گا۔ چنانچہ محمد سکھال المجاہی اس قسم کے شرط کے حکم کے بارے میں لکھتے ہیں:

"وهذا القسم من الشروط يبطل ويجزى البطلان الى العقد في المشهور من المذهب"²⁰

ترجمہ: شرط کی یہ قسم باطل ہے اور مشہور مذہب کے مطابق عقد میں بھی بطلان جاری کر دیتی ہے۔

معلوم ہوا کہ مالکیہ کے ہاں ایسی شرط عقد کو فاسد کرے گی جو مقتضائے عقد کے خلاف ہونے کے ساتھ ساتھ عقد کے لازمی ثمرات کے منافی بھی ہو جیسا کہ عدم انتقال ملکیت یا خریدار کے حق کو محدود کر دینا۔ اس کے علاوہ مشہور مالکی فقیہ ابن رشد نے اپنی کتاب بدایۃ المجتہد میں شرط کو چار اقسام میں تقسیم کیا ہے:

1. وہ شرط جو ہر حال میں بیع کو فسخ کر دیں۔ اس میں وہ تمام شرائط شامل ہیں جو صحتِ بیع کی شرائط میں خلل ڈالیں۔ مثلاً ایسی شرط جو ربایا غرر کا باعث بنے۔ ان کی موجودگی میں بیع فسخ ہوگی۔
2. ایسی شرط جو فسخ کی مقتضی تو ہیں لیکن اگر شرط لگانے والا رجوع کر لے تو عقد صحیح قرار پاتا ہے۔ مثلاً بائع اس شرط پر مکان بیچے کہ ایک سال تک اس میں رہے گا۔ یہ شرط پہلی قسم میں شامل ہونے کی بنا پر فسخ کا تقاضہ کرتی ہے لیکن اگر بائع اس سے دست بردار ہو جائے تو عقد صحیح ہو جائے گا۔
3. وہ شرط جن کا لگانا جائز اور ان کی موجودگی میں عقد بھی جائز رہتا ہے۔ اس میں شرط صحیح کی مذکورہ صورتیں شامل ہیں۔
4. وہ شرط جو کالعدم شمار ہوتی ہیں جبکہ ان کی موجودگی میں عقد صحیح رہتا ہے۔ ایسی شرط صحتِ بیع پر اثر انداز نہیں ہوتیں۔ شرط باطل کی مذکورہ صورتیں اس قسم میں شامل ہیں۔²¹

²⁰Al-Majaji, Muhammad Sukhal, Ahkam Aqd Al Bai fil Fiqh Islami Al maliki, Beirut, Dar Ibn-e- Hazm, 2001, P 207.

²¹Ibn-e-Rushd, Muhammad bin Ahmad, Bidaya-tul-Mujtahid, Cairo, Maktabah Ibn-e-Taymiyah, 2000, V 3, P 309.

6- بیع بالشرط کے بارے میں فقہائے شافعیہ کا موقف

بیع و شرط کے بارے میں شوافع کا موقف احناف کے مثل ہے البتہ وہ شرط جو مقتضائے عقد کے خلاف ہونے کے باوجود لوگوں کے مابین متعارف ہو جائے تو احناف اس کے جواز کے قائل ہیں۔ لیکن شوافع متعارف ہونے کے باوجود اسے جائز قرار نہیں دیتے۔ اس بات کا اشارہ ابن شہاب الرملی کے کلام میں ملتا ہے۔ موصوف لکھتے ہیں:

"ولو اشتري حطباً مثلاً على دابة بشرط ايصاله منزله لم يصح وان عرف المنزل لانه بيع بشرط وان اطلق صح العقد ولم يكلف ايصاله منزله ولو اعتيد"²²

ترجمہ: مثال کے طور پر اگر چوپائے پر رکھی لکڑیاں اس شرط پر خریدیں کہ وہ اسے اس کے گھر پہنچائے گا تو یہ صحیح نہیں اگرچہ وہ اس کا گھر جانتا ہو۔ کیونکہ یہ بیع بشرط ہے۔ اگر مطلقاً ہو تو عقد صحیح ہو گا اور وہ اس کے گھر پہنچانے کا ذمہ دار نہ ہو گا اگرچہ عادتاً ایسا ہوتا ہو۔

عبارت میں "ولو اعتيد" کا لفظ اس پر دلالت کرتا ہے کہ عادتاً اگرچہ اس شرط کا رواج ہو لیکن مقتضائے عقد کے خلاف ہونے کی بنا پر اس کا اعتبار نہ ہو گا اور اس کی بنا پر عقد فاسد شمار ہو گا۔ البتہ شوافع ایک صورت کو اس حکم سے مستثنیٰ قرار دیتے ہیں۔ ان کے نزدیک عتق کی شرط پر غلام بیچنا جائز ہے جبکہ قیاس کا تقاضہ ہے کہ عقد درست نہ ہو۔ حدیث بریرہ رضی اللہ عنہ کی وجہ سے اسے جائز قرار دیا گیا۔ چنانچہ خطیب الشربنی لکھتے ہیں:

"لوبياع عبدا و امة بشرط اعتاقه فالمشهور صحة البيع والشرط لتشوف الشارع الى العتق"²³

ترجمہ: اگر کسی نے آزاد کرنے کی شرط پر غلام یا باندی کو فروخت کیا تو مشہور یہ ہے کہ بیع اور شرط دونوں صحیح ہیں کیونکہ شارع نے اس کی ترغیب دی ہے۔

شارع کی ترغیب کی بنا پر شرط عتق کو خلاف قیاس درست اور عقد کو اس کی موجودگی میں درست قرار دیا گیا ہے جبکہ اس قسم سے تعلق رکھنے والی بقیہ تمام شروط اصل حکم نسخ پر برقرار رہیں گی۔ بالفاظ دیگر موجودہ دور میں شوافع کے نزدیک عقد بیع میں متعارف شروط فاسدہ کی گنجائش نہیں۔

7- بیع بالشرط کے بارے میں حنابلہ کا موقف

مشہور حنبلی فقیہ ابن قدامہ اپنی کتاب الکا فی میں شروط کی چار اقسام بیان کرتے ہیں:

1. وہ شرط جو مقتضائے عقد کے مطابق ہو۔ جیسے مشتری کا شرط لگانا کہ بائع بیع کے فوراً بعد بیع اس کے سپرد کر دے گا۔
 2. وہ شرط جو عاقدین کی مصلحت پر مبنی ہو۔ جیسا کہ صاحب حق کار ہن یا ضمانت کی شرط لگانا یا بیع میں اختیار رویت یا اختیار شرط لگانا۔ مذکورہ دونوں قسم کی شروط صحیح اور لازم ہیں ان کے جواز میں کوئی شبہ نہیں۔
 3. وہ شرط جو مقتضائے عقد کے خلاف ہو اور نہ ہی اس میں عاقدین میں سے کسی کی مصلحت پوشیدہ ہو۔ اس کی پھر دو صورتیں ہیں:
- بیع میں کسی دوسرے عقد کی شرط لگادی جائے۔ مثلاً بائع اس شرط پر کوئی چیز بیچے کہ مشتری اسے قرض دے گا یا اپنی مملو کہ زمین یا مکان اجارہ پر دے گا۔ یہ صورت بیعتین فی بیعت میں شامل ہونے کی بنا پر ممنوع ہے۔

²²Al-Ramalli, Muhammad bin Ahmad, Nihaya-tul-Muhtaj, Beirut, Dar Al Kutub Al Ilmiya, 2003, V 3, P 451.

²³Al-Sharbeeni, Muhammad bin Al Khateeb, Mughni-Al-Muhtaj, Beirut, Dar Al Kutub Al Ilmiya, 2000, V 2, P 383.

• مشتری اپنے لیے کسی منفعت کی شرط لگا دے جس کا وجود بائع کی طرف سے ہو۔ مثلاً مشتری بائع سے اس شرط پر کپڑا خریدے کہ بائع وہ سی کر دے گا۔ اس صورت کا حکم یہ ہے کہ اگر منفعت معلوم ہو تو شرط لگانا جائز ہے بصورت دیگر نہیں۔

4. شرط مقتضائے عقد کے خلاف ہو۔ اس کی مزید کئی صورتیں ہیں اور ان کے جواز و عدم جواز میں بھی مختلف اقوال ہیں۔ البتہ اتنی بات مشترک ہے کہ جو شرط مقتضائے عقد کے خلاف ہو، اس پر نص وارد نہ ہو اور نہ ہی وہ متعارف ہو تو ایسی شرط اور عقد دونوں فاسد قرار پاتے ہیں۔²⁴

8- بیع بالشرط کے بارے میں ابن حزم کی رائے

مذکورہ مسئلہ میں ابن حزم کا اصولی موقف یہ ہے کہ عقد بیع میں کسی بھی قسم کی شرط لگانا جائز نہیں الا یہ کہ وہ شرط مخصوص ہو۔ نصوص میں سات اقسام شرط کا ذکر ہے لہذا عقد بیع میں انہی سات اقسام کی شرط کی اجازت ہوگی۔ اس موقف کو بیان کرتے ہوئے ابن حزم اصولی مسئلہ ان الفاظ میں بیان کرتے ہیں:

"كل شرط وقع في بيع منهما او من احدهما بربضاً الاخر فانهما ان عقداه قبل عقدا البيع او بعد تمام البيع بالتفرق بالابدان او بالتخيير او في احد الوقتين يعني قبل العقدا وبعده ولم يذكرا في حين عقدا البيع فالبيع صحيح تام والشرط باطل لا يلزم فان ذكرا ذلك الشرط في حال عقدا البيع فالبيع باطل مفسوخ والشرط باطل."²⁵

ترجمہ: ہر وہ شرط جو بیع میں جانین یا کسی ایک کی طرف سے واقع ہو دوسرے کی رضامندی سے تو اگر عقد بیع سے پہلے یا تمام عقد کے بعد کہ جسمانی طور پر الگ ہونے یا دوسرے کو اختیار سونپنے کے وقت وہ شرط لگائی ہو اور بوقت عقد سے ذکر نہ کیا ہو تو بیع صحیح اور مکمل شرط باطل اور غیر لازم ہوگی۔ اور اگر وہ شرط بوقت عقد ذکر کریں تو پھر بیع فسخ اور دونوں باطل ہوں گے۔

بیع بالشرط کے بارے میں یہ ابن حزم کا اصولی موقف ہے۔ البتہ اس اصول سے وہ سات شرط کو مستثنیٰ قرار دیتے ہیں جو کہ درج ذیل ہیں:

1. ادھار بیع میں حق کی پختگی کے لیے بائع کی جانب سے رہن کی شرط لگانا۔
2. مشتری کی جانب سے قیمت کی مقررہ وقت تک مؤخر ادائیگی کی شرط لگانا۔
3. مشتری کی جانب سے بغیر وقتی تعیین کے مالی آسودگی پر قیمت کی ادائیگی کی شرط لگانا۔
4. بیع یا شمن میں مخصوص اوصاف کی شرط لگانا جس پر عاقدین راضی ہوں۔
5. "لاخلاف" کی شرط یعنی مشتری کی جانب سے یہ شرط لگانا کہ دھوکہ نہیں ہوگا۔
6. مشتری کی جانب سے غلام یا باندی کی بیع میں ان کے کل یا مخصوص حصہ کے مال کی اپنے لیے شرط لگانا۔
7. پھل در درختوں کی بیع کی صورت میں مشتری ہی کی جانب سے کل یا بعض پھلوں کی اپنے لیے شرط لگانا جبکہ بیع صرف درختوں کی ہو اور پھل ظاہر ہو چکے ہوں۔

²⁴Ibn-e-Qudamah, Abdullah bin Ahmad, Al-Kafi, Beirut, Dar Al Kutub Al Ilmiya, 1994, V 2, P 22.

²⁵Ibn-e-Hazm, Ali bin Ahmad, Al Muhallah, Beirut, Dar Al Kutub Al Ilmiya, 2003, V 7, P 319.

ان سات اقسام کے علاوہ بیع میں لگائی جانے والی ہر شرط ابن حزم کے نزدیک باطل اور غیر لازم ہونے کے ساتھ ساتھ عقد کے بطلان و فسخ کو مستلزم ہے۔ بیع بالشرط کے بارے میں ابن حزم کے اصولی موقف کی دلیل بریرہ رضی اللہ عنہا کی ولاء کے باب میں پیش کردہ عائشہ رضی اللہ عنہا کی روایت ہے جس کے مطابق عقد میں کسی بھی قسم کی شرط جو کتاب و سنت کے منافی ہو قابل اعتبار نہیں۔ یہ روایت ابن حزم مختلف طرق سے اپنی کتاب میں لائے ہیں۔ چنانچہ ہر قسم کی شرط روایت کی رو سے باطل ہوگی اور ہر وہ عقد جس کا انحصار شرط باطل پر ہو شرط کا بطلان عقد کے بطلان کو مستلزم ہوگا۔ نتیجتاً شرط لازم ہوگی اور نہ ہی عقد صحیح رہے گا۔ جہاں تک اس اصول سے مستثنیٰ سات قسم کی شروط کا تعلق ہے تو ان کی اجازت منصوص ہونے کی بنا پر ہے۔ مثال کے طور پر شرط رہن کی اجازت اس آیت سے معلوم ہوتی ہے:

"وَإِنْ كُنْتُمْ عَلَىٰ سَفَرٍ وَلَمْ تَجِدُوا كَاتِبًا فَرِهَانٌ مَّقْبُوضَةٌ"²⁶

ترجمہ: اور اگر تم سفر پر ہو اور کوئی لکھنے والا نہ پاؤ تو رہن بالقبض رکھ کر قرض کا معاملہ کر لیا کرو۔

اسی طرح آیت مدائنہ مقررہ وقت تک قیمت کی ادھار ادائیگی کے جواز پر دلالت کرتی ہے۔ ارشادِ بانی ہے کہ:

"يَا أَيُّهَا الَّذِينَ آمَنُوا إِذَا تَدَايَنْتُمْ بِدِينٍ إِلَىٰ أَجَلٍ مُّسَمًّى فَاكْتُبُوهُ"²⁷

ترجمہ: اے ایمان والو! جب تم باہم مقررہ وقت تک ادھار معاملہ کرو تو اسے لکھ لیا کرو۔

حکم کتابت اس امر کے جواز پر دلالت ہے کیونکہ بنا اجازت کتابت کا کوئی معنی نہیں۔ تنگدست کو قیمت کی ادائیگی کے لیے مالی آسودگی کی مہلت درج ذیل آیت سے معلوم ہوتی ہے:

"وَإِنْ كَانَ ذُو عُسْرَةٍ فَنَظِرَةٌ إِلَىٰ مَيْسَرَةٍ"²⁸

ترجمہ: اور اگر مقررہ وقت تنگدست ہو تو اسے مالی کشائش تک مہلت دو۔

نشن اور بیع میں مقررہ اوصاف کی شرط جس پر عاقدین باہم رضامند ہوں اس آیت مبارکہ سے ثابت ہے:

"يَا أَيُّهَا الَّذِينَ آمَنُوا لَا تَأْكُلُوا أَمْوَالِكُمْ بَيْنَكُمْ بِالْبَاطِلِ إِلَّا أَنْ تَكُونَ تِجَارَةً عَن تَرَاضٍ مِّنْكُمْ"²⁹

ترجمہ: مومنو! ایک دوسرے کا مال ناحق نہ کھاؤ الا یہ کہ رضامندی سے تجارت کے ذریعہ ہو۔

وجہ استدلال یہ ہے کہ تجارت کی صحت عاقدین کی رضامندی پر منحصر ہے۔ رضامندی کے لیے بدابہت بیع اور نشن میں پائے جانے والے اوصاف پر راضی ہونا شامل ہے کیونکہ کامل رضا کسی چیز کی ذات و صفات پر راضی ہونے سے عبارت ہے۔ جہاں تک غلام یا باندی کے مال اور پھلدار درخت کے پھلوں کی شرط کا تعلق ہے تو اس سلسلے میں ابن حزم کا مستدل درج ذیل روایت ہے:

"من ابتاع نخلا بعدان تو بر فشمہر تہا للبتاع الا ان يشترط المبتاع ومن باع عبد اوله مال فماله

للبتاع الا ان يشترط المبتاع."³⁰

ترجمہ: جس نے تابیر نخلہ کے بعد درختوں کو خرید تو اس کا پھل بائع کا ہو گا الا یہ کہ مشتری اس کی شرط لگا دے اور جس

نے غلام فروخت کیا حالانکہ اس کے پاس مال تھا تو وہ بائع کا ہو گا الا یہ کہ مشتری اس کی شرط لگا دے۔

²⁶Al-Quran, Al-Baqara, 2:283.

²⁷Al-Quran, Al-Baqara, 2:282.

²⁸Al-Quran, Al-Baqara, 2:280.

²⁹Al-Quran, Al-Nisa, 4:29.

³⁰Al-Nasaai, Ahmad bin Shoaib, Sunan-Al-Nasaai, Riyadh, Dar Al Hazarah, 2015, Kitab-ul-Buyoo, Bab-ul-Abd Yuba'a, Hadith No 4636.

روایت سے معلوم ہوتا ہے کہ صرف درخت کی بیج میں پھل اور غلام کی بیج میں اس کا مال داخل نہ ہوں گے الا یہ کہ مشتری بعض یا کل اشار اور پھل کی اپنے لیے شرط لگا دے۔ منصوص ہونے کی بنا پر اس کی اجازت ہوگی۔ "لاخلابة" کی شرط کی دلیل حبان بن منقر رضی اللہ عنہ کی روایت ہے کہ وہ بسا اوقات بیج میں دھو کہ کھاتے تھے۔ اس کا ذکر انہوں نے نبی کریم ﷺ سے کیا تو آپ ﷺ نے انہیں فرمایا کوئی حرج نہیں تم بوقت عقد یہ کہہ دیا کرو کہ "لاخلابة" یعنی دھو کہ نہیں ہوگا۔³¹ امام حاکم اپنی مستدرک میں ابن عمر رضی اللہ عنہما کے حوالے سے یہ بھی نقل کرتے ہیں کہ آپ ﷺ نے حبان کو تین دن کے خیار کی اجازت بھی عطا فرمائی تھی۔³² متذکرہ بالا نصوص کی بنا پر ابن حزم کے نزدیک عقد بیج میں ان سات شرط کی گنجائش ہے جبکہ بقیہ اپنے اصل حکم عدم جواز پر باقی رہیں گی۔

9- فقہاء کی آراء کا تجزیہ اور معاصر معاشی صورتحال

بیج بالشرط کے بارے میں وارد روایات اور فقہاء کی آراء پر بحث کے بعد اصولاً یہ نتیجہ اخذ ہوتا ہے کہ مقتضائے عقد کے مطابق یا مناسب شرط کے جواز میں کسی کا اختلاف نہیں۔ مقتضائے عقد کے خلاف غیر معروف شرط کے فساد پر بھی سب متفق ہیں۔ ان اقسام میں سے قابل ذکر وہ شرط ہے مقتضائے عقد کے خلاف ہو اور اس پر لوگوں کا تعامل ہو جائے۔ چنانچہ بہت سے فقہاء ایسی شرط کو جائز قرار دیتے ہیں جس کی بنیادی وجہ یہ ہے کہ یہ ایک اجتہادی مسئلہ ہے اور ایسے مسائل میں عرف کو بڑی اہمیت حاصل ہوتی ہے۔ اس لیے عرف و تعامل کی اہمیت کے پیش نظر ایسی شرط کو جائز قرار دینا وقت کی ضرورت کا ادراک اور سہولت و آسانی کا تقاضا ہے۔ معاصر معیشت میں بھی اس قسم کی مختلف مثالیں دیکھنے کو ملتی ہیں۔ چند ایک ملاحظہ ہوں:

9.1 الیکٹرانکس اشیاء کی خرید و فروخت میں تنصیب اور گارنٹی کی شرط

بہت سی الیکٹرانکس اشیاء مثلاً فریج، اے سی وغیرہ کی خرید و فروخت میں متعلقہ کمپنی یا ڈیلر حضرات صارفین کو مفت تنصیب (Installation) کی سہولت فراہم کرتے ہیں۔ اسی طرح ان اشیاء سمیت بہت سی دیگر استعمالی اشیاء کی ایک مقررہ مدت تک گارنٹی بھی دی جاتی ہے کہ اس دوران اگر کوئی خرابی پیدا ہو جائے تو کمپنی یا بائع اس کی تصحیح کی ذمہ دار ہوگی۔ یہ امر تجارت میں اضافہ کے ساتھ ساتھ ان کی سہولت اور صارفین کے ان پر اعتماد میں بہتری کا باعث بنتا ہے۔ اصولاً یہ شرط فاسد ہے کیونکہ خریداری کے بعد اس کی تنصیب یا تصحیح کی تمام تر ذمہ داری خریدار پر عائد ہوتی ہے۔ مشتری کو حاصل ہونے والے یہ فوائد عوض سے خالی ہوتے ہیں لیکن تجارتی کمپنیاں متعدد دیگر فوائد کی خاطر انہیں قبول کرتی ہیں۔

9.2 یکمشت ادائیگی کی صورت میں اصل قیمت میں سے کچھ معاف کر دینے کی شرط

موجودہ دور میں پلاٹ یا مختلف اشیاء کی اقساط پر فروخت رائج ہے۔ اقساط پر بیجی جانے والی اشیاء کی یکمشت ادائیگی یا کچھ اقساط کے بعد بقیہ تمام اقساط اکٹھی ادا کرنے کی صورت میں بائع کی جانب سے اصل رقم میں سے کچھ منہا کرنے کا رواج بھی پایا جاتا ہے۔ اصولی طور پر ادائیگی چاہے اقساط میں ہو یا یکمشت مشتری پر وہی قیمت ادا کرنا لازم ہے جو بوقت عقد طے پا چکی۔ یکمشت یا باقی اقساط اکٹھی ادا کرنے کی صورت میں بائع کی جانب سے کچھ رقم چھوڑ دینے کی شرط فاسد ہے کیونکہ اس میں مشتری کا نفع پایا جاتا ہے لیکن عرف کی بنا پر اسے جائز قرار دیا جاتا ہے۔ یاد رہے کہ یہ اس صورت میں ہے کہ بائع اپنی خوشی سے قیمت میں سے کچھ منہا کرنے پر راضی ہو اور مشتری

³¹Al-Bukhari, Sahih-Al-Bukhari, Kitab-UI-Buyoo, Bab u ma Yukrah min al Khada fil Bay , Hadith No 2117.

³²Al-Hakim, Muhammad bin Abdullah, Al-Mustadrak, Beirut, Dar Al Kutub Al Ilmiya, 2002, V 2, P 26.

کو اس کے دعویٰ کا حق حاصل نہ ہو۔ لیکن اگر بائع کی رضامندی نہ ہونے کی صورت میں مشتری اس کا مطالبہ کرے تو وہ قابل اعتبار نہ ہو گا کیونکہ شرط متعارف کے جواز کے لیے فریق ثانی کی رضامندی ضروری ہے۔

9.3 مقررہ مدت تک مفت سروس کی شرط

مختلف الیکٹرانکس اشیاء یا کار، موٹر سائیکل کی خریداری کے بعد اس کے استعمال اور حفاظت سے متعلق تمام تراخر اجازت مشتری کی ذمہ داری ہیں لیکن موجودہ دور میں تقریباً تمام کمپنیاں ایک معینہ مدت تک ان اشیاء کی مفت سروس کی صارفین کو پیشکش کرتی ہیں۔ مشتری کے لیے خالی عن العوض زیادتی پر مشتمل ہونے کی بنا پر یہ شرط بھی اصولاً فاسد لیکن عوام الناس کے عرف و تعامل کی بنا پر جائز ہے۔

9.4 مشتری کی مطلوبہ جگہ پر چیز کی فراہمی کی شرط

موجودہ دور میں تجارتی کمپنیاں صارفین کو جو مفت سہولیات فراہم کرتی ہیں ان میں سے ایک صارف کے مطلوبہ مقام پر چیز کی حوالگی اور فراہمی ہے چاہے وہ مقام عقد ہو یا کوئی اور۔ اصولاً بائع یا مشتری پر بیع و شمن کی حوالگی مقام عقد پر لازم ہے لیکن تجارتی کمپنیاں صارفین کا اعتماد حاصل کرنے کے لیے انہیں یہ سہولت فراہم کرتی ہیں جیسا کہ ہوم ڈیلیوری کی صورت میں دیکھا جاسکتا ہے۔ کسی دوسرے مقام پر حوالگی کی شرط کتاب و سنت کے منافی ہونے کی بنا پر باطل ہونی چاہیے لیکن معاصر معیشت میں قیمت اور سامان عاقدین کی مطلوبہ جگہ پر فراہم کرنے کا رواج عام ہے۔ متعارف ہونے کی بنا پر احناف کے نزدیک یہ شرط جائز البتہ دیگر فقہاء اس کے عدم جواز کے قائل ہیں۔³³

پیش کردہ تمام مثالوں میں شرط کا عدم اعتبار حرج کا باعث بنتا ہے۔ یہ سب شرط فاسدہ غیر منصوص ہیں۔ اگر عرف و عادت کی بنا پر ان کی اجازت نہ دی جائے تو دفع حرج کا کوئی طریق باقی نہیں رہتا۔ مزید یہ کہ ایسے میں تجار حضرات کا نقصان بھی لازم آتا ہے۔ اس لیے معاصر معاشی پیرایہ بھی اس رعایت کا متقاضی ہے۔ ابن حزم کا موقف بھی معاصر معیشت میں مشکل اور حرج کا باعث ہے کیونکہ موجودہ دور میں بہت سی ایسی شرط پر لوگوں کا تعامل چلا آ رہا ہے جن میں عاقدین میں سے کسی کا نفع پایا جاتا ہے جیسا کہ مذکورہ بالا مثالوں میں دیکھا جاسکتا ہے۔ تجار حضرات اپنی ساکھ، مارکیٹنگ اور مختلف تجارتی فوائد کی خاطر ان شرط کو بخوشی قبول کرتے ہیں۔ باوجود اس کے کہ یہ شرط غیر منصوص ہیں لیکن اگر انہیں ناجائز قرار دے دیا جائے جبکہ عرف کی اہمیت بھی مسلم ہو تو اس میں نہ صرف حرج بلکہ تجار کا نقصان لازم آتا ہے اس لیے اس کے جواز ہی کو فوقیت ہونی چاہیے۔

10- حاصل بحث

بنیادی ضروریات کے حصول کے لیے خرید و فروخت ایک فطری ضرورت ہے جسے شرع نے تسلیم اور فریقین کی باہمی رضامندی سے مشروع قرار دیا ہے۔ اصولی طور پر عقد بیع غیر مشروط ہونا چاہیے تاہم اس بابت روایات مختلف ہیں جن کی بنا پر فقہاء نے اس مسئلہ میں مختلف آراء اختیار کی ہیں۔ تمام آراء کا حاصل یہ ہے کہ فقہاء نے شرط کو متعدد اقسام میں تقسیم اور ہر ایک کا الگ حکم بیان کیا ہے۔ منصوص، مقتضائے عقد کے مطابق یا مناسب شرط کے جواز اور مقتضائے عقد کے مخالف غیر معروف وغیر منصوص شرط کے فساد پر تمام فقہاء متفق ہیں۔ ان اقسام میں سے قابل ذکر وہ شرط ہیں جو مقتضائے عقد کے خلاف متعارف ہو جائیں۔ اکثر فقہاء ان کے عدم جواز کے قائل ہیں تاہم احناف غیر منصوص ہونے کی صورت میں بھی ایسی شرط کے جواز کے قائل ہیں۔ اس مسئلہ کی بنیادی وجہ یہ ہے کہ مذکورہ مسئلہ اجتہادی اور اختلافی نوعیت کا ہے جن میں عرف و رواج کو بڑی اہمیت حاصل ہوتی ہے۔ عرف و تعامل کی اہمیت کے پیش نظر متعارف شرط کو جائز قرار دینا وقت کی ضرورت اور سہولت کا تقاضا ہے۔ مزید یہ کہ اگر ایسی شرط کا عدم اعتبار ایک بڑے طبقے کے لیے حرج کا باعث بنے جبکہ

³³Ibn-e-Hazm, Al-Muhalla, V 7, P 340.

عدم حرج شرع کا مسئلہ اصول ہو تو ان کے معتبر ہونے کا احتمال فوقیت رکھتا ہے۔ صارفین کا اعتماد، سہولت اور مارکیٹنگ موجودہ معیشت کے اہم عناصر ہیں۔ چنانچہ یہ صورت حال بھی اس بات کا شدت سے مطالبہ کرتی ہے کہ شروط فاسدہ متعارفہ کا اعتبار اور انہیں تسلیم کیا جائے۔ البتہ یہ اعتبار فریقین کی رضامندی سے مشروط ہوگا۔

11- تجاویز و سفارشات

1. معاشرتی ترقی میں معاشی استحکام کلیدی اہمیت کا حامل ہے اس لیے مالی معاملات ایک متوازن نچ پر گامزن رہنے چاہئیں۔
2. مالی معاملات کی پائیداری اور منصفانہ طریق کی پیروی افراد معاشرہ کی بنیادی ضروریات کی بطریق احسن تکمیل اور مالی آسودگی کی ضمانت ہے۔
3. معاشرتی بد عنوانیوں کے خاتمے میں بھی مالی معاملات کی منصفانہ تشکیل و ترویج کا اہم کردار ہے۔ اس لیے ضروری ہے کہ ان کو شرعی حدود و قیود کا پابند بنایا جائے۔
4. خرید و فروخت کے معاملات میں معاصر صورت حال کو مد نظر رکھتے ہوئے رائے اختیار کرنا نہ صرف شرع کی نظر میں محمود بلکہ معاشی ترقی کا ضامن بھی ہے۔ اس لیے یہ عنصر کسی صورت فراموش نہیں ہونا چاہیے۔
5. فقہاء کے مابین اختلافی معاملات میں قرین صواب صورت کا تعین اور عوام الناس کی سہولت کو مد نظر رکھتے ہوئے موقف اختیار کرنا شرع کے اصول تیسیر اور عدم حرج کے عین مطابق ہے۔ اس سلسلے میں محققین کو اپنا کردار ادا کرنا اور تمام فقہاء کی آراء کو سامنے رکھنا ضروری ہے۔



This work is licensed under an [Attribution-ShareAlike 4.0 International \(CC BY-SA 4.0\)](https://creativecommons.org/licenses/by-sa/4.0/)